

Yanvarın 12-də uşaq və gənclər arasında hibrid (onlayn və canlı) formatda keçirilən "Sahibkar məktəbli" müsabiqəsinin final mərhələsi və qaliblərinin mükafatlandırılması mərasimi təşkil edilib.

Tədbirdə Təhsil Nazirliyinin Məktəbdənkənar fəaliyyətin təşkili şöbəsinin sektor müdiri Qeyrət Şirəliyev və Təhsil Nazirliyi Respublika Uşaq-Gənclər İnkişaf Mərkəzinin direktoru Firuzə Sultan-zadə, münsiflər heyətindən "Resursların təkrar emalı və yeni məhsulların dizaynı və istehsalı" nominasiyası üzrə "AzEko" MMC şirkətinin direktoru Ruslan Ağayev, "Sosial-ictimai sahədə sahibkarlıq" nominasiyası üzrə Cəmilə İbrahimova, Avropa İttifaqının maliyyələşdirdiyi BMTİP-nin həyata keçirdiyi "Azərbaycanda innovasiya əsaslı və dayanıqlı və vətəndaş cəmiyyətinin inkişafı" layihəsinin rəhbəri, "İnternet sahibkarlığı" nominasiyası üzrə Nailə Hüseynova, "Competo" MMC-nin İnsan Resursları Departamentinin direktoru, "Ekoloji təmiz məhsul və uşaqlar üçün qidalar" nominasiyası üzrə Azərbaycan Respublikasının Qida Təhlükəsizliyi İnstitutunun ictimaiyyətlə əlaqələr üzrə mütəxəssisi Elr Elməddin Xəlilzadə, "Yeni masa üstü və onlayn oyunlar" nominasiyası üzrə "Tik-Talk" antikafenin, masa üstü oyunları üzrə meneceri Ucal Əzizzadə iştirak edib.

Tədbirdə qeyd edilib ki, 11 oktyabr - 30 dekabr 2021-ci il tarixlərində 22 yaş (10-13, 14-16) qrupu üzrə fərdi və qrup (3 və ya 5 nəfərdən ibarət komandalar) şəklində olmaqla layihəyə Bakı şəhəri və regionlardan ümumilikdə 135 məktəbli müraciət edib.

Müsabiqə üçün biznes layihələri 5 nominasiya üzrə qəbul olunub:

- İnternet sahibkarlığı (satış);
- Sosial, ictimai sahədə sahibkarlıq;
- Yeni masaüstü və onlayn oyunlar;
- Ekoloji təmiz məhsul və uşaqlar üçün qidalar;
- Resursların təkrar emalı - yeni məhsulların dizaynı və istehsalı.

Layihə şərcivəsində Gənc sahibkarlar üçün "Dadashoy Business School" Elvin Dadaşsoy, "Social Innovation Lab" Cəsur Həsənov, "FR Collection" Ruslan Hüseynov və digər peşəkar ekspertlər tərəfindən webinarlar və proqram müddətində Respublika Uşaq-Gənclər İnkişaf Mərkəzində nominasiyalar üzrə professional start-upların və mentorların işi təşkil edilib.

Tədbirin sonunda qaliblər Təhsil Nazirliyinin hədiyyələri, kubok və diplomlarla təltif edilib.

Qeyd edək ki, Təhsil Nazirliyinin dəstəyi ilə Respublika Uşaq-Gənclər İnkişaf Mərkəzinin təşkilatçılığı ilə keçirilən müsabiqənin əsas məqsədi məktəblilərin sahibkarlıq bacarıqlarının formalaşdırılması, onlar arasında kiçik biznesin inkişaf etdirilməsi, liderlik potensialı və kreativ düşüncəyə malik olan yaradıcı və istedadlı uşaqların üzə çıxarılmasından ibarətdir.